

# ఆకాశవాణి, ప్రాంతీయ వార్తా విభాగం

## విశాఖపట్నం కేంద్రం

### జాతీయ వార్తలు

తేదీ: 10-11-2025

సమయం : రాత్రి 8 గం. 30 ని.లు

### ముఖ్యాంశాలు

- ❖ రాష్ట్రపతి ద్రౌపది ముర్ము అంగోలా పార్లమెంటు సభ్యులను ఉద్దేశించి లువాండాలో ఈరోజు ప్రసంగించారు.
- ❖ దేశ రక్షణ ఎగుమతులు 6,695 కోట్ల రూపాయలకు చేరుకున్నాయని రక్షణ మంత్రి రాజ్ నాథ్ సింగ్ వెల్లడించారు.
- ❖ బీహార్ అసెంబ్లీ ఎన్నికల చివరి దశ పోలింగ్ రేపు జరగనుంది.
- ❖ ఢిల్లీలోని ఎర్రకోట సమీపంలో కొద్ది సేపటి క్రితం భారీ పేలుడు సంభవించింది.

=====

రాష్ట్రపతి ద్రౌపది ముర్ము అంగోలా పార్లమెంటు సభ్యులను ఉద్దేశించి లువాండాలో ఈరోజు ప్రసంగించారు. అంగోలా దేశం స్వాతంత్ర్య పోరాటం నుండి శాంతి, ప్రజాస్వామ్యం వైపు సాగిన స్ఫూర్తిదాయక ప్రయాణం ప్రశంసనీయమని వ్యాఖ్యానించారు. అంగోలా స్వాతంత్ర్య స్వర్ణోత్సవంతో పాటు.. భారత్, అంగోలా దేశాల మధ్య దౌత్య సంబంధాల 40వ వార్షికోత్సవాన్ని రాష్ట్రపతి గుర్తు చేసుకున్నారు. తనకు ఆహ్వానం పంపిన అంగోలా అధ్యక్షులు జోవో మాన్యుయెల్ గొంకాల్వెస్ లారెంకోకు ద్రౌపది ముర్ము ఈ సందర్భంగా కృతజ్ఞతలు తెలియజేస్తూ...

(వాయిస్ 25 సెకన్లు)

అంతకుముందు రాష్ట్రపతి లువాండాలోని సాయుధ దళాల మ్యూజియం ఫోర్టలేజా డి సావో మిగ్యుల్ ను సందర్శించారు.

=====

గత ఆర్థిక సంవత్సరంలో భారత్ సుమారు ఒక లక్షా 51 వేల కోట్ల రూపాయల విలువైన రక్షణ ఉత్పత్తిని సాధించిందని రక్షణ మంత్రి రాజ్ నాథ్ సింగ్ తెలిపారు. న్యూఢిల్లీలోని వరల్డ్ ట్రేడ్ సెంటర్ లో అత్యాధునిక

సదుపాయాలతో కూడిన డిఫెన్స్ పబ్లిక్ సెక్టార్ అండర్ టేకింగ్స్ (DPSU) భవనాన్ని రాజ్ నాథ్ సింగ్ ఈరోజు ప్రారంభించారు. ఈ సందర్భంగా మాట్లాడుతూ.. దేశ రక్షణ ఎగుమతులు 6 వేల 695 కోట్ల రూపాయలకు చేరుకున్నాయని, ఇది స్వదేశీ వ్యవస్థలపై ప్రపంచ విశ్వాసాన్ని మరింత పెంచుతుందని ఉద్ఘాటించారు. 16 DPSUలు దేశ స్వావలంబనకు మూల స్తంభాలుగా పని చేస్తున్నాయని, ఆపరేషన్ సిందూర్ వంటి కార్యకలాపాలలో దేశీయ రక్షణ ఉత్పత్తుల అద్భుతమైన పనితీరు, విశ్వసనీయత, సామర్థ్యానికి నిదర్శనమని రాజ్ నాథ్ సింగ్ పేర్కొన్నారు.

=====

బీహార్ లోని 122 నియోజకవర్గాల్లో అసెంబ్లీ ఎన్నికల చివరి దశ పోలింగ్ రేపు జరగనుంది. పోలింగ్ స్వేచ్ఛగా, నిష్పాక్షికంగా, ప్రశాంతంగా జరిగేలా భారత ఎన్నికల సంఘం అన్ని ఏర్పాట్లు చేసింది. ఈ దశలో ఇండో-నేపాల్ సరిహద్దు వెంబడి ఉన్న నియోజకవర్గాలతో పాటు సీమాంచల్, మగధ్, షహాబాద్, కోసి, మిథిలాంచల్ ప్రాంతాలలో పోలింగ్ జరగనుంది. భద్రత దృష్ట్యా నేపాల్ ను ఆనుకుని ఉన్న సరిహద్దులు, ఉత్తరప్రదేశ్, పశ్చిమ బెంగాల్, జార్ఖండ్ లతో అంతర్-రాష్ట్ర సరిహద్దులను మూసివేస్తున్నామని ఆ రాష్ట్ర పోలీస్ డైరెక్టర్ జనరల్ వినయ్ కుమార్ తెలిపారు. మరోపక్క మధుబని జిల్లాలోని జైనగర్, నేపాల్ లోని జనక్ పూర్ మధ్య ఇండో-నేపాల్ సరిహద్దులో మైత్రి ఎక్స్ ప్రెస్ రైలు సర్వీసును పోలింగ్ పూర్తయ్యే వరకు నిలిపివేశారు.

=====

దేశ రాజధాని ఢిల్లీలోని ఎర్రకోట సమీపంలో కొద్ది సేపటి క్రితం భారీ పేలుడు సంభవించింది. ఎర్రకోట మెట్రో స్టేషన్ పార్కింగ్ లో ఉన్న ఓ కారులో ఈ పేలుడు సంభవించడంతో సమీపంలోని వాహనాలకు మంటలు అంటుకున్నాయి. పేలుడు జరిగిన వెంటనే 7 అగ్నిమాపక వాహనాలు ఘటనా స్థలానికి చేరుకుని మంటలను అదుపుచేశాయి. పేలుడు ధాటికి పలువురు మరణించగా అనేక మంది గాయపడ్డారు. గాయపడిన వారిని సమీపంలోని ఆసుపత్రులకు తరలించి చికిత్స అందిస్తున్నారు.

=====

లోక్ సభ స్పీకర్ ఓం బిర్లా కోహిమాలోని నాగాలాండ్ శాసనసభలో కామన్వెల్త్ పార్లమెంటరీ అసోసియేషన్ (CPA), ఇండియా రీజియన్ జోన్-III 22వ వార్షిక సమావేశాన్ని ఈరోజు ప్రారంభించారు. ఈ సందర్భంగా ఆయన మాట్లాడుతూ.. దేశంలోని ఈశాన్య ప్రాంతం.. గొప్ప సంస్కృతి, వైవిధ్యం, బలమైన ప్రజాస్వామ్య విలువలకు ప్రసిద్ధి చెందిందన్నారు. కనెక్టివిటీ, మౌలిక సదుపాయాలు, పెరుగుతున్న ఉపాధి, వ్యాపార అవకాశాలతో ఈ ప్రాంతం శక్తివంతమైన ప్రజాస్వామ్యంగా అభివృద్ధి చెందుతోందని పేర్కొన్నారు. సాంకేతికత, కృత్రిమ మేధస్సు ద్వారా పాలనలో జవాబుదారీతనం, పారదర్శకతను పెంచుతూ ప్రాంతీయ అభివృద్ధి, పారిశ్రామిక వృద్ధిని ప్రోత్సహించాల్సిన అవసరం ఎంతైనా ఉందని ఓంబిర్లా పేర్కొంటూ...

(వాయిస్ 26 సెకన్లు)

విరామం

=====

ప్రధానమంత్రి నరేంద్ర మోదీ రేపటి నుంచి రెండు రోజుల పాటు భూటాన్ లో పర్యటించనున్నారు. ఈ పర్యటనలో భాగంగా భారత్ భూటాన్లు సంయుక్తంగా అభివృద్ధి చేసిన 1,020 మెగా వాట్ల పునత్సంగ్పు-II జలవిద్యుత్ ప్రాజెక్టును భూటాన్ రాజు.. జిగ్మే ఖేసర్ నామ్గ్యేల్ వాంగ్చుక్ తో కలిసి ప్రధానమంత్రి ప్రారంభిస్తారు. ప్రధానమంత్రి పర్యటన ఇరుదేశాల మధ్య ద్వైపాక్షిక భాగస్వామ్యాన్ని బలోపేతం చేయడంతో పాటు పరస్పర ఆసక్తి ఉన్న ప్రాంతీయ అంశాలపై అభిప్రాయాలను తెలియజేసుకునేందుకు అవకాశం కల్పిస్తుందని భారత విదేశాంగ మంత్రిత్వ శాఖ తెలిపింది. ఇదిలా ఉండగా.. భారతదేశం నుండి తింపు చేరుకున్న బుద్ధుని పవిత్ర అవశేషాలకు గౌరవ ప్రదమైన స్వాగతం పలికినందుకు గాను భూటాన్ ప్రజలకు, ప్రభుత్వానికి ప్రధానమంత్రి సామాజిక మాధ్యమం

వేదికగా కృతజ్ఞతలు తెలిపారు. ఈ అవశేషాలు శాంతి, కరుణ, సామరస్యాల సందేశాన్ని సూచిస్తాయని నరేంద్ర మోదీ పేర్కొన్నారు.

=====

యువత, వెనుకబడిన వర్గాల సాధికారతకు పట్టణ సహకార బ్యాంకులు సహకరించాలని కేంద్ర హోం, సహకార శాఖా మంత్రి అమిత్ షా పిలుపునిచ్చారు. న్యూఢిల్లీలో పట్టణ సహకార క్రెడిట్ రంగంపై ఈరోజు జరిగిన కో-ఆప్ కుంభ్-2025 అంతర్జాతీయ సదస్సును అమిత్ షా ప్రారంభించారు. ఈ సందర్భంగా మాట్లాడుతూ.. సమాజంలోని బలహీన వర్గాల అభ్యున్నతితో పాటు.. సహకార సంస్థలను బలోపేతం చేయడమే లక్ష్యమని పేర్కొన్నారు. యువతరాన్ని సహకార సంస్థలతో అనుసంధానిస్తూ.. ఈ రంగానికి నిపుణులను తయారు చేయాలనే లక్ష్యంతో త్రిభువన్ కో ఆపరేటివ్ విశ్వవిద్యాలయం స్థాపించబడిందన్నారు. ఇది 2047 నాటికి సహకార రంగాన్ని ఉన్నత శిఖరాలకు తీసుకెళ్లే కొత్త తరాన్ని సృష్టిస్తుందని అమిత్ షా మాట్లాడుతూ...

(వాయిస్ 30 సెకన్లు)

=====

ప్రయోగశాల పరిశోధనలకు మించిన వాస్తవ ప్రపంచ పరిష్కారాలను అందించేలా బయోటెక్నాలజీ రంగం అభివృద్ధి చెందిందని కేంద్ర శాస్త్ర సాంకేతిక శాఖ సహాయ మంత్రి డాక్టర్ జితేంద్ర సింగ్ అన్నారు. న్యూఢిల్లీలో జరిగిన 2వ బయోటెక్నాలజీ రీసెర్చ్ అండ్ ఇన్నోవేషన్ కౌన్సిల్ (BRIC) వ్యవస్థాపక దినోత్సవాల్లో ఆయన ఈరోజు పాల్గొన్నారు. ఈ సందర్భంగా మాట్లాడుతూ... ఆరోగ్య సంరక్షణ, వ్యవసాయం, పరిశ్రమ రంగాల్లో బయోటెక్నాలజీ మంచి ఫలితాలనిస్తోందని అన్నారు. ప్రభుత్వ, ప్రైవేట్ రంగాల్లో జరుగుతున్న ప్రయత్నాల ఫలితంగా భారత్ ఇప్పుడు బయోటెక్నాలజీలో ప్రపంచ నాయకత్వ స్థానం సాధించిందని చెప్పారు.

=====

తెలంగాణ కవి, గేయ రచయిత అందెశ్రీ మృతి పట్ల ప్రధానమంత్రి నరేంద్ర మోదీ సంతాపం వ్యక్తం చేశారు. అందె శ్రీ మరణం దేశ సాంస్కృతిక, మేధో ప్రపంచంలో లోతైన శూన్యతను మిగిల్చిందని ప్రధానమంత్రి ఒక సామాజిక మాధ్యమం ప్రకటనలో పేర్కొన్నారు. అందెశ్రీ ఆలోచనలు తెలంగాణ ఆత్మను ప్రతిబింబిస్తాయని, ఆయన ప్రజల పోరాటాలు, ఆకాంక్షలు, అజేయ స్ఫూర్తికి స్వరం ఇచ్చిన గొప్ప కవి అని ప్రధానమంత్రి సందేశంలో పేర్కొన్నారు.

=====

దేశీయ స్టాక్ మార్కెట్ సూచీలు ఈరోజు లాభాల్లో ముగిశాయి. సెన్సెక్స్ ఉదయం 83,216 పాయింట్ల వద్ద స్వల్ప నష్టాల్లో ప్రారంభమై... చివరికి 319 పాయింట్ల లాభంతో 83,535 వద్ద ముగిసింది. నిష్ఠి సైతం 82 పాయింట్ల లాభంతో 25,574 వద్ద స్థిరపడింది. డాలరుతో పోలిస్తే రూపాయి మారకం విలువ 88 రూపాయల 71 పైసలుగా ఉంది. అంతర్జాతీయ విపణిలో బ్రెంట్ క్రూడ్ బ్యారెల్ 64.09 డాలర్ల వద్ద కొనసాగుతుండగా.. బంగారం ఔన్సు 4,082 డాలర్ల వద్ద ట్రేడవుతోంది.

=====

తమిళనాడులోని మైలదుత్తురై జిల్లాకు చెందిన 14 మంది మత్స్యకారులను శ్రీలంక నావికాదళం ఈరోజు అరెస్టు చేసింది. ఈ నెల 8వ తేదీన వారు కోడియకరాయ్ సమీపంలో చేపల వేట సాగిస్తుండగా శ్రీలంక నావికాదళ సిబ్బంది అరెస్టు చేసి, వారి పడవను స్వాధీనం చేసుకున్నారు. మత్స్యకారులను విచారణ కోసం తొలుత కంకేసంతురై నావికాదళ శిబిరానికి తరలించి, తరువాత జాఫ్నాలోని మత్స్య శాఖ అధికారులకు అప్పగించారు. కాగా..

మత్స్యకారులను తిరిగి తీసుకురావడానికి అవసరమైన చర్యలు తీసుకుంటామని తమిళనాడు మత్స్య శాఖ అధికారులు తెలిపారు.

=====